



УП1 Број / Nummer: 08-213

08.08.2025 година / viti
СКОПЈЕ - SHKUP

Советот на Агенцијата за аудио и аудиовизуелни медиумски услуги врз основа на член 18 став 1 алинеја 2 и член 20 став 1 алинеи 10¹ и 13, а во врска со член 71 став 1 алинеи 17 и 18 и член 75 од Законот за аудио и аудиовизуелни медиумски услуги („Службен весник на РМ“ бр.184/13, 13/14, 44/14, 101/14, 132/14, 142/16, 132/17, 168/18, 248/18 и 27/19 и „Службен весник на РСМ“ бр.42/20, 77/21, 154/23, 55/24 и 193/24), член 15 став 1 алинеја 2, член 39 став 1 алинеи 10 и 13 и член 51 став 1 од Деловникот за работа на Агенцијата за аудио и аудиовизуелни медиумски услуги (Пречистен текст) арх.бр.01-3732/1 од 29.7.2019 година, по спроведувањето на Јавниот конкурс за доделување дозвола за радиоемитирање програмски сервис на локално ниво, објавен врз основа на Одлуката на Агенцијата за објавување јавен конкурс, Уп1 бр.08-153 од 8.5.2025 г. („Службен весник на РСМ“, бр.96/25 од 14.5.2025 г.), во согласност со Извештајот од оценување на поднесената пријава Уп1 бр.08-213 од 4.8.2025 г. и Заклучокот арх.бр.02-3325/3 од 7.8.2025 г., на седмата седница одржана на 7.8.2025 г., ја донесе следната

ОДЛУКА

за доделување дозвола за радиоемитирање програмски сервис, на локално ниво, на подрачјето на општина Струга

1. СЕ ДОДЕЛУВА дозвола за радиоемитирање програмски сервис говорно - музичко радио со претежно информативен општ формат, на албански и на македонски јазик, на локално ниво, на подрачјето на општина Струга, на кандидатот, физичкото лице Енсар Алуши од Струга, со адреса на живеење на Мислешевски пат б.б, Струга.

Радиопрограмскиот сервис од ставот 1 на оваа точка ќе се емитува преку радиофреквенција определена од страна на Агенцијата за електронски комуникации на Република Северна Македонија (АЕК), и тоа: 104.2 MHz.

2. Дозволата за радиоемитирање на локално ниво, наведена во точка 1 на оваа Одлука, се доделува за временски период од 9 (девет) години и истата не може да се пренесува на друго лице.

3. По приемот на оваа Одлука за доделување дозвола, кандидатот на конкурсот, физичкото лице Енсар Алуши од Струга, кому му е доделена дозволата од точка 1 на оваа Одлука, треба да регистрира трговско радиодифузно друштво во соодветниот регистар, согласно член 77 ставови 1 и 2 од Законот за аудио и аудиовизуелни медиумски услуги (ЗАВМУ).

Трговското радиодифузно друштво, кое ќе биде основано од кандидатот на конкурсот, физичкото лице Енсар Алуши од Струга, кому му е доделена дозволата од точка 1 на оваа Одлука, ќе плаќа годишен надоместок за дозволата на сметка на Агенцијата за аудио и аудиовизуелни медиумски услуги (Агенцијата), за секоја тековна година почнувајќи од датумот на доделување на дозволата во рок од 30 (триесет) дена од денот на приемот на фактурата издадена од Агенцијата. Начинот на пресметувањето, фактурирањето и наплатата на надоместокот за дозволата ги утврдува Агенцијата согласно член 80 од ЗАВМУ и согласно Правилникот за процедурите на финансиското и

¹ Алинеите 8 и 9 се избришани, види: член 8 од Законот за изменување и дополнување на Законот за аудио и аудиовизуелни медиумски услуги („Службен весник на Република Македонија“ бр.248/18).

сметководственото работење на Агенцијата за аудио и аудиовизуелни медиумски услуги („Службен весник на РМ“, бр.185/14), Правилникот за форматите на програмските сервиси на радиодифузерите („Службен весник на РМ“, бр.172/14) и Правилникот за подрачјата на емитување телевизиски и радиопрограми („Службен весник на РМ“, бр.172/14).

4. АЕК врз основа на дозволата за радиоемитување со користење радиофреквенции издава одобрение за користење радиофреквенции согласно со Законот за електронските комуникации.

За користење на радиофреквенциите се плаќа годишен надоместок на сметка на АЕК за секоја тековна година однапред почнувајќи од датумот на важењето на одобрението за користење радиофреквенции.

5. Трговското радиодифузно друштво, кое ќе биде основано од кандидатот на конкурсот, физичкото лице Енсар Алуши од Струга, кому му е доделена дозволата од точка 1 на оваа Одлука, се обврзува да почне со вршење на дејноста на 10.9.2025 година.

Во случај на непочитување на рокот за започнување со вршење на дејноста наведен во ставот 1 на оваа точка од Одлуката, Агенцијата ќе ја одземе доделената дозвола пред истекот на рокот за којшто е издадена и ќе го избрише радиодифузерот од регистарот на радиодифузери.

6. Физичкото лице, наведено во точка 1 на оваа Одлука, кому му е доделена дозволата за радиоемитување е должно во целост да ги исполнува условите и барањата на кои се обврзало во Пријавата при конкурирањето.

Агенцијата ќе изврши стручен надзор во рок од 30 (триесет) дена од истекот на триесеттиот ден од денот на започнувањето со вршење на дејноста утврден во дозволата за радиоемитување со цел утврдување на исполнувањето на техничките услови, во согласност со дозволата за радиоемитување.

7. За оваа Одлука писмено да се извести кандидатот на Јавниот конкурс за доделување дозвола за радиоемитување програмски сервис на локално ниво, на подрачјето на општина Струга, во рок од 7 (седум) дена од денот на донесувањето на одлуката.

8. Оваа Одлука е конечна и се објавува во „Службен весник на РСМ“ и на веб-страницата на Агенцијата.

Образложение

Согласно член 69 став 1 од Законот за аудио и аудиовизуелни медиумски услуги (ЗАВМУ), за програмскиот сервис на терестријално радио што се емитува преку ограничен ресурс како што се радиофреквенции, Агенцијата ја доделува дозволата за радиоемитување по пат на јавен конкурс.

Агенцијата согласно член 70 став 1 од ЗАВМУ, донесува одлука за објавување јавен конкурс за доделување дозвола за радиоемитување, по службена должност или по прием на писмено барање од заинтересирана страна, во согласност со Планот за доделување и користење на радиофреквенциите, како и во согласност со Студијата на начин и постапка утврдени во член 70 од напредцитираниот Закон.

Советот на Агенцијата донесе Одлука за објавување јавен конкурс за доделување дозвола за радиоемитување на програмски сервис на локално ниво, на подрачјето на општина Струга, Уп1 бр.08-153 од 8.5.2025 г. („Службен весник на РСМ“, бр.96/25 од 14.5.2025 г.), врз основа на Барање за доделување дозвола за радиоемитување на локално ниво, на подрачјето на општина Струга од заинтересирана страна, физичкото лице Енсар Алуши од Струга (арх.бр.08-432/1 од 29.1.2025 г.), Известувањето доставено од АЕК во врска со барањето информација за слободни фреквенции за емитување радиопрограма на подрачјето на општина Струга,

арх.бр.0805-376/2 од 12.2.2025 г. (наш арх.бр.08-432/3 од 24.2.2025 г.), а во согласност со изработената Студија за утврдување на оправданоста за објавување јавен конкурс за доделување дозвола за радио на локално ниво, на подрачјето на општина Струга (арх.бр.03-1927/1 од 29.04.2025 г.).

Краен рок за доставување пријави за учество на предметниот јавен конкурс беше до 14.7.2025 г., односно кандидатите на конкурсот требаше да поднесат пријава во рок од 60 (шеесет) дена, сметано од првиот нареден ден од денот на објавувањето на одлуката во „Службен весник на Република Северна Македонија“. Заклучно до 14.7.2025 г. (крајниот рок за доставување пријави), до Агенцијата беше доставена 1 (една) пријава со придружна документација за доделување дозвола за радиоемитување програмски сервис на локално ниво, на подрачјето на општина Струга на 14.7.2025 г. од страна на кандидатот, физичкото лице Енсар Алуши од Струга (Уп1 бр.08-213).

Јавното отворање на доставената Пријава за учество на јавниот конкурс од горенаведениот кандидат се одржа 1 (една) недела по истекот на рокот за поднесување на пријавите, односно на 22.7.2025 г., со што поднесената пријава беше разгледувана од аспект на тоа дали истата е уредна, навремена и комплетна, односно дали ги содржи сите документи утврдени во член 73 став 3 од ЗАВМУ, а кои се однесуваат за кандидат – физичко лице, за кое се водеше Записник од јавното отворање (Уп1 бр.08-213 од 22.7.2025 г.)

Во периодот од 23.7.2025 г. до 29.7.2025 г., од страна на надлежните сектори во Агенцијата се пристапи кон оценување на Пријавата по предметниот јавен конкурс (Уп1 бр.08-213 од 14.7.2025 г.) поднесена од страна на кандидатот, физичкото лице Енсар Алуши од Струга. Доставената пријава во утврдениот рок беше оценувана од страна на надлежните сектори во Агенцијата, според критериумите за оценување утврдени во табелата во точка 5 од Одлуката УП1 бр.08-153 од 08.05.2025 г. за објавување јавен конкурс за доделување дозвола за радиоемитување програмски сервис на локално ниво. Секторот за програмски работи ги оцени критериумите од точка 1, точка 2, точка 3, точка 4 и точка 7 од табелата; Секторот за стратешко планирање и заштита на авторски права го оцени критериумот од точка 5 од табелата; Секторот за финансии и логистика го оцени критериумот од точка 9 од табелата и Секторот за информатичка поддршка и општи работи ги оцени критериумите од точка 6, точка 8 и точка 10 од табелата, при што беше констатирано дека Пријавата Уп1 бр.08-213 од 14.7.2025 г. од кандидатот, физичкото лице Енсар Алуши од Струга, е уредна и се пристапи кон оценување и бодување на истата.

Па така, Секторот за програмски работи (СПР) во придонесот доставен на 29.7.2025 г., констатираше дека Пријавата на кандидатот, физичкото лице Енсар Алуши од Струга, е уредна од програмски аспект, односно дека се доставени сите три документи од програмски аспект. Според доставените податоци, радиото ги исполнува програмските услови од Конкурсната документација за говорно - музичко радио со претежно информативен општ формат кое ќе ја емитира програмата на албански јазик и на македонски јазик. Правилникот за форматите на програмските сервиси на радиодифузерите утврдува дека кај говорно - музичко радио говорните содржини треба да бидат застапени над 15 % до 25 % во вкупно емитираната програма на неделно ниво, а во доставениот Програмски концепт е наведено дека говорниот дел ќе изнесува 15,6 % од вкупно емитираната програма на неделно ниво. Дополнително, согласно Правилникот, кај говорно - музичко радио кај кое говорните содржини од програмата исполнуваат претежно една медиумска функција, таа не смее да биде застапена со помалку од 50 %, ниту со повеќе од 65 % во вкупно емитираната програма во текот на една седмица, а во Програмскиот концепт на кандидатот програмите со информативна функција ќе бидат застапени со 56.48 % во вкупно емитираната програма. Исто така, според податоците, програмата и голем дел од музиката ќе се емитираат на албански јазик и на македонски јазик. СПР констатира дека постои неусогласеност на податоците од Програмскиот концепт и од Програмската шема, но тие не влијаат на исполнувањето на програмските услови од Конкурсната документација, бидејќи според која било пресметка на податоците, врз основа на Програмскиот концепт или врз основа на Програмската шема, радиото ќе ги исполнува програмските услови од Конкурсната документација, и затоа е пристапено кон бодување на Пријавата. Инаку, во околности кога дозволата не се доделува на конкурс, вообичаено од подносителот се бара да ги

усогласи податоците во Програмскиот концепт и Програмската шема. СПР пристапи кон нејзино понатамошно бодување, и тоа во: точка 1 од табелата - Застапеност на програма произведена од страна на самиот радиодифузер (in-house production) во текот на неделата, како образложение за исполнување на овој критериум наведе дека според доставените податоци 99.20 % од говорниот дел на програмата во текот на неделата ќе биде произведена од страна на самиот радиодифузер; точка 2 од табелата - Квалитет, жанровска и тематска разновидност на содржините, како образложение за исполнување на овој критериум наведе дека радиото планира над 5 видови програми во говорниот дел од програмата или поточно 9 видови програми што ги исполнуваат сите три медиумски функции; точка 3 од табелата - Застапеност на програми со кои се поттикнува развој и зачувување на националната култура, како образложение за исполнување на овој критериум наведе дека радиото планира да емитува 16 часа програма на годишно ниво со која ќе се поттикнува развој и зачувување на националната култура. Исто така, планирано е дека 50 % од вкупно емитуваната музика во текот на денот ќе биде инструментална музика од македонски автори, вокална и/или вокално инструментална музика на албански јазик и на македонски јазик; точка 4 од табелата - Застапеност на информации и содржини во говорниот дел од програмата од значење за подрачјето во кое ќе се емитува програмскиот сервис (информации од локален карактер), во текот на неделата, како образложение за тоа наведе дека во текот на неделата, во говорниот дел од програмата, е предвидено да се емитуваат вкупно 6 часа 13 минути и 50 секунди информации и содржини од значење за подрачјето во кое ќе се емитува програмскиот сервис (информации од локален карактер), со информативна и образовна функција, и точка 7 од табелата - Понудено време на дневно емитувана програма, како образложение за исполнување на критериумот наведе дека радиото планира да емитува по 24 часа програма дневно.

Секторот за стратешко планирање и заштита на авторски права (ССПЗАП), во придонесот доставен на 29.7.2025 г., констатираше дека кандидатот, физичкото лице Енсар Алуши од Струга, ги исполнува минималните кадровски услови од точка 5 од табелата - Број и структура на вработените потребни за вршење на дејноста, односно го исполнува критериумот да има најмалку две лица кои учествуваат во создавањето на програмата, вработени во радиодифузерот со полно работно време, согласно Законот за работните односи и одговорниот уредник на програмскиот сервис да биде во редовен работен однос. При евалуација на Пријавата, ССПЗАП констатираше согласно Образецот бр.4 - Број и структура на вработените потребни за вршење на дејноста, во радиодифузерот ќе бидат ангажирани 2 (две) лица во редовен работен однос и со полно работно време. Во Деловниот план е посочено дека во редовен работен однос ќе бидат одговорниот уредник на програмскиот сервис, кој истовремено е и новинар, и еден техничар-оператор. Од аспект на ограничувањата за стекнување сопственост и недозволена медиумска концентрација, ССПЗАП констатираше дека не постојат пречки да се додели дозволата. Подносителот на пријавата, лицето Енсар Алуши, се јавува како овластено лице на Здружението за култура и интеграција на младите „АВАНГАРД КУЛТУРА“ Струга (ова правно лице не се јавува како основач на трговски друштва). Енсар Алуши се јавува и како основач и управител на Друштво за телекомуникации и радиодифузија „РАДИО СТРУГА“ ДООЕЛ Струга, основано во Централниот регистар на РСМ на 30.6.2025 година, односно по донесувањето на Одлуката за објавување јавен конкурс за доделување дозвола. Приоритетна дејност/главна приходна шифра на ова правно лице е 60.100 – Дејности за емитување радиопрограма и дистрибуција на аудиосодержина, но не станува збор за радиодифузер поради тоа што нема дозвола и не емитува радиопрограма (и ова правно лице не се јавува како основач на трговски друштва).

Секторот за финансии и логистика (СФЛ) во придонесот доставен на 23.7.2025 г. констатираше дека поднесените документи од страна на физичкото лице Енсар Алуши за конкурсот за локално радио за подрачјето на општина Струга во однос на финансиски аспект се комплетни. Како образложение за исполнување на критериумот од точка 9 од табелата - Понудени гаранции за финансиска способност за остварување на дејноста, од страна на СФЛ наведено е дека кандидатот има доставено бизнис-план во кој е содржан и предвидениот финансиски план на радиото за наредните 3 (три) години, како и дека како понудени гаранции за финансиска способност за остварување на дејноста

кандидатот има потврда од деловна банка за денарски депозит во негова сопственост и за состојбата на неговата лична денарска сметка, при што СФЛ пристапи кон понатамошно бодување на пријавата.

Секторот за информатичка поддршка и општи работи (СИПОР) во придонесот доставен на 28.7.2025 г. констатираше дека Пријавата на кандидатот, физичкото лице Енсар Алуши од Струга, е уредна и пристапи кон нејзино понатамошно бодување, и тоа во: точка 6 од табелата - Технички услови за производство на програмите, во однос на исполнувањето на овој критериум, од страна на СИПОР констатирано е дека согласно Образецот бр.2 каде што се пополнуваат техничките услови за производство на програмите, кандидатот ги исполнил бараните услови од Правилникот за минимални технички, просторни, финансиски и кадровски услови за добивање дозвола за радио и телевизиско емитување; точка 8 од табелата - Просторни услови за вршење на дејноста, во однос на исполнувањето на овој критериум од страна на СИПОР констатирано е дека согласно Образец бр.2 каде што се претставени и просторните услови за вршење на дејноста, кандидатот ги исполнил бараните услови во согласност со Правилникот за минимални технички, просторни, финансиски и кадровски услови за добивање дозвола за радио и телевизиско емитување и точка 10 од табелата - Понуден рок на започнување со вршење на дејноста, во однос на исполнувањето на овој критериум, од страна на СИПОР констатирано е дека кандидатот во пријавата како рок на започнување со вршење на дејноста навел 10.9.2025 г., што значи до 3 (три) месеци од денот на издавање на дозволата.

Врз основа на извршеното оценување и бодување на Пријавата за учество на јавниот конкурс на кандидатот, физичкото лице Енсар Алуши од Струга, вкупниот број на доделени бодови изнесува 98 бода, како што е наведено во Извештајот од оценување на пријавата изготвен од страна на Агенцијата Уп1 бр.08-213 од 4.8.2025 г. и беше констатирано дека Пријавата Уп1 бр.08-213 од 14.7.2025 г., поднесена од страна на единствениот кандидат, физичкото лице Енсар Алуши од Струга, ги исполнува условите утврдени во јавниот конкурс согласно Одлуката на Агенцијата за објавување јавен конкурс, Уп1 бр.08-153 од 8.5.2025 г. („Службен весник на РСМ“, бр.96/25 од 14.5.2025 г.).

Заради правилно утврдување на фактите при донесување на одлуката за доделување дозвола за радиоемитување програмски сервис на локално ниво, на подрачјето на општина Струга, односно за да се утврди на кои трговски друштва се јавува како основач/сопственик или, пак, управител физичкото лице Енсар Алуши од Струга, Агенцијата на 23.7.2025 г. и на 28.7.2025 г. преку Интернет-дистрибутивниот систем на Централниот регистар на РСМ, обезбеди „Информација за поврзани субјекти (овластени лица, органи на управување, сопственици во други субјекти - тековна состојба“, бр.0820-50/150020250279488 од 23.07.2025 г., бр.0820-50/150020250284616 од 28.07.2025 г. и бр.0820-50/150020250284628 од 28.07.2025 г., „Тековна состојба“ бр.0805-50/150020250279540 од 23.07.2025 г. како и „Тековна состојба за физичко лице – вистински сопственик“ бр.2007-50/150020250284635 од 28.07.2025 г., при што беше констатирано дека не се прекршуваат одредбите од Глава IV од ЗАВМУ.

Во врска со Извештајот од оценување на поднесената пријава за учество на јавниот конкурс за доделување дозвола за радиоемитување на локално ниво Уп1 бр.08-213 од 4.8.2025 г., овластеното лице од страна на директорот на Агенцијата, до Советот на Агенцијата достави Предлог Уп1 бр.08-213 од 6.8.2025 г., за донесување одлука за доделување дозвола за радиоемитување програмски сервис, на локално ниво, на подрачјето на општина Струга, на кандидатот, физичкото лице Енсар Алуши од Струга, со адреса на живеење на Мислешевски пат б.б, Струга.

Следствено на сето погоренаведено, Советот на Агенцијата врз основа на член 18 став 1 алинеја 2 и член 20 став 1 алинеи 10 и 13, а во врска со член 71 став 1 алинеи 17 и 18 и член 75 од ЗАВМУ, член 15 став 1 алинеја 2, член 39 став 1 алинеи 10 и 13 и член 51 став 1 од Деловникот за работа на Агенцијата (Пречистен текст) арх.бр.01-3732/1 од 29.7.2019 г., по спроведувањето на Јавниот конкурс за доделување дозвола за радиоемитување програмски сервис на локално ниво, објавен врз основа на Одлуката на Агенцијата за објавување јавен конкурс, Уп1 бр.08-153 од 8.5.2025 г. („Службен весник на РСМ“, бр.96/25 од 14.5.2025 г.), во согласност со Извештајот од оценување на поднесената пријава Уп1 бр.08-213 од 4.8.2025 г. и Заклучокот арх.бр.02-3325/3 од

7.8.2025 г., на седмата седница одржана на 7.8.2025 г., донесе Одлука како во диспозитивот, која е конечна и по нејзиното донесување ќе се објави во „Службен весник на РСМ“ и на веб-страницата на Агенцијата.

Агенција за аудио и
аудиовизуелни медиумски услуги,
претседател на Советот,



м-р Сашо Стефановски

Правна поука: Учесникот на Конкурсот за доделување дозвола за радиоемитирање програмски сервис на локално ниво, објавен врз основа на Одлуката Уп1 бр.08-153 од 8.5.2025 г. („Службен весник на РСМ“, бр.96/25 од 14.5.2025 г.), доколку е незадоволен од Одлуката, има право во рок од 30 (триесет) дена од денот на приемот на Одлуката да поднесе тужба до Управниот суд на РСМ.

Примерок од Одлуката да се достави до:

- учесник на конкурсот, физичкото лице Енсар Алуши од Струга;
- Агенцијата за електронски комуникации;
- директорот на Агенцијата;
- сите сектори/служба во Агенцијата и
- назначените лица за водење на Уписникот за предметите по првостепената постапка во Агенцијата (Уп1).